



www.oljan.fo

Jan Müller

12 - 05 - 2013

Løgmaður í Orknoyggjum ynskir samstarv við Føroyar

Vit eru sinnað til at taka upp samstarv við føroyingar á fleiri økjum, og ivist eg ikki í, at eitt samstarv kann koma at gagna báðum oyggjasamfeløgnum. Hetta sigur løgmaður í Orknoyggjum, Steven Heddle í sambandi við, at Kári P. Højgaard, landstýrismaður hevur vitjað í oyggjunum. Steven Heddle sigur seg síggja stórar møguleikar fyri samvinnu á eitt nú orkuøkinum, har orknoyingar eru komnir væl áleiðis við sjóvarfallsorku. Tað hevur verið ein frægd at hava vitjan úr Føroyum. Vit hava oftani tosað við føroyingar um samstarv, men hetta er fyrstu ferð, at vit hava vitjan av einum ráðharra úr Føroyum á hesum so týðandi økinum. Eg haldi her er nógv at samstarva um, eitt nú kunnu vit fáa stóra nytta av Shefa kaðalinum hjá Føroya Tele til at menna okkara samfelag. Við hesum sipar hægsti politiski maðurin í Orknoyggjum til samstarvið, sum hetta lítla oyggjasamfelagið hevur tikið upp við Føroya Tele, eftir at Shefakaðalin er komin í land í oyggjunum. Hann sær fyrri sær, at hetta fjarskiftissambandið kann koma at gagna menningini í Orknoyggjunum og fer nú at taka stig til at víðka um samstarvið. Kári P. Højgaard sigur við útvarpið í Kirkwall, at tað hevur stóran týdning fyri Føroyar at kunna læra av royndunum hjá orknoyingum. Okkara samfeløg líkjast í mangar mátar. Eg eri sera ovfarin av, at tit sjálvir framleiða so nógv av tí tit brúka. Øll vita, at tíðin við olju ikki er óendalig, og tí hava vit brúk fyri at finna aðrar útvegir fyri orku. Og her síggi eg royndirnar hjá orknoyingum við sjóvarfallsorku sum nakað, ið vit í Føroyum kunnu læra av. Kári P. Højgaard greiddi á fundum við umboð úr Orknoyggjunum frá orkustøðu Føroya og eisini frá støðu Føroya í danska ríkinum. Við á ferðini í Orknoyggjunum vóru eisini stjórin fyri Landsverk, Ewald Kjølbro, føroyski sendiharrin í London, Jóannes V. Hansen og Johan Mortensen, ráðgevi.